



Kultant inkun irrid nieqaf

LEANNE ELLUL

Kultant ma jgix kollox kif nixtieq. Kultant jgix kollox fuq xulxin. Kultant inkun nixtieq kollox jieqaf, jew nieqaf, jien, għal ftit. Imma mqar fil-mumentu li nosserva u nahseb, mhux kollox ikun wieqaf għalkollox. Bhax-xogħol fuq *Raħal il-Letteratura*; ma jiqafx. Minn wara l-kwinti, jien u shabi, konna qed naqraw kitbiet godda marbuta mar-Rabat, konna qed interrqu l-passi mal-akkwati li l-iktar iżuruhom in-nies, konna qed nisimgħu u nosservaw kif jimxi l-pass ta' belt f'pandemija. Kultant ninsew li l-kitba tibda mal-hsieb, li l-hsieb jitwieled mill-osservazzjoni ta' test, ta' sors jew tal-madwar, li l-osservazzjoni titlob daqstant impenn. U hawn aħna b'gazzetta oħra, xhieda ta' kontinwità, xhieda ta' karattru, xhieda ta' klima li fiha l-kelma magħzula nibqgħu nittamaw li tippersisti. ■

Hemm kruha li ma rridx ninsa

L-EDITORJAL

CLARE AZZOPARDI


WAQT IT-TAHDITA LETTERATURA MSAKKRA ORGANIZZATA
WAQT IL-FESTIVAL NAZZJONALI TAL-KTIEB
FL-2020, IMMANUEL MIFSUD U TONI SANT TKELLMU
DWAR IL-MEMORJA U X'JIMMOTIVANA BIEX NIRRAKKONTAW
L-IMGHODDI. IL-MOTIVAZZJONIJIET TAGHHOM HUMA
DIFFERENTI, ANZI OPPOSTI. FILWAQT LI IMMANUEL MIFSUD
IHOSSU "KKALZRAT" MAL-IMGHODDI TANT LI MA JEMMINX
WISQ FIL-FUTUR U JIRRAKKONTA EPISODJI MILL-PASSAT
B'NOSTALĠIJA KBIRA, TONI SANT MA JEMMINX FIL-PASSAT
U JINTERESSAH IKTAR IL-FUTUR.

Din il-gazzetta hija żbilanċjata bi skop.

Minn banda għandna numru ta' kontributori li qed jirrakkontaw b'passjoni stejjer minn tfulithom – Jesmond Sharples imur lura għall-ewwel snin tal-primarja u t-tim tal-futbol tal-iskola tiegħu bi plejer li sar magħruf sew meta kiber; Graziella Attard tikteb dwar ir-relazzjoni sabiha li kellha man-nannu Neriku, il-qalb kbira u d-dedikazzjoni li kellu għax-xogħol. Għandna wkoll tieqa mbexxa fuq il-hajja ta' Concetta Brincat u r-rumanzi li kitbet (u qatt ma ġew ippubblikati) fl-1919 u fl-1921. Min mhux imxennaq għalihom?

Mill-banda l-oħra għandna l-arti ta' Shaun Grech. M'hemm xejn

sabih u Romantiku fiha. M'hemm xejn nostalgiku. Tirrappreżenta biss il-kruha. Fiha nara l-kruha tas-soċjetà li qed ngħix fiha, id-dizappunt fl-awtoritajiet, l-attakk kontinwu fuq l-ambjent, ir-rażziżmu u d-deumanizzazzjoni tal-iehor, l-oħra, l-oħrajn. Meta nohrog mill-għatba tal-bieb 'il barra nara kollox ta' taħt fuq. U għalhekk għażilt din l-arti ta' Shaun Grech. Biex ma ninsix il-kruha li tiċċirkondani. Biex ma ninsix li ftit tax-xhur ilu kien hemm grupp ta' nies fid-dahla tal-Belt iheggu lil ġuvni jaqbeż bit-tama li jagħmlu spetaklu bih. Biex ma ninsix li ftit tal-gimghat ilu kien hemm tfajla li harġet titma' l-qtates u ma dahlitx lura d-dar. ■



© Pittura ta' Shaun Grech

L-iskejjel ta' tfuliti

JESMOND SHARPLES

1970. Konna ghadna kemm ergajna morna noqogħdu r-Rabat peress li d-dar fejn konna noqogħdu fi Triq tal-Virtù kienet twaqqgħet u reġgħet inbniet. Għal sentejn shah ghexna Birkirkara maz-zija t'ommi u għall-Year 1 kont attendejt l-iskola ta' St. Francis. L-unika tifkira li għad għandi minn dik is-sena hija l-lunch li kienet tlestili ommi ta' kuljum. Kemm kont niehu gost nieklu!

Lura r-Rabat. Niftakarni sew tiela' t-taraġ tal-iskola kantuniera fi Triq il-Kulleġġ, fejn kont se nattendi l-Year 2. Taraġ daqsieq u imponenti u li kellu jwassalna għall-klassi ta' Miss Vassallo. F'din il-klassi li kellha bieb kbir bi hġigiet żgħar konna nkunu erbat itfal fuq kull mejda. Bla ma kelli l-iċken hġiel, wahda mit-tfal f'din il-klassi kienet Catherine li mbagħad ltqajt magħha iktar tard u żżewwiġna 19-il sena wara. L-unika evidenza forensika li għandi ta' dan hu r-ritratt iswed u abjad li konna nieħdu darba fis-sena mal-ghalliema u li fih ippużajna puliti u dritti bhala klassi shiha.

Mill-Year 3 sal-Year 6, l-iskola primarja fejn kont immur, kienet f'nofs it-telgħa ta' Triq Kola Xara. Kont immur bil-mixi. Fi Triq il-Buskett, fejn il-hanut ta' Pampeli, kien ikun hemm pulizija fil-hinijiet tal-iskola biex jgħin lit-tfal jaqsmu t-triq peress li minn hemm kienu jgħaddu l-karozzi ghalkemm mhux daqs illum. Tant hu hekk li fis-sajf filghaxija konna nilagħbu l-passju fuq ix-xorok tax-xelter fi Triq Santa Roża, haġa li llum lanqas biss tohlom li tagħmilha. L-iktar li niftakar minn dan iż-żmien tal-primarja huma l-aħħar sentejn. Dak iż-żmien kien hemm speċi ta' sistema ta' streaming għall-istudenti li kienu jitqassmu skont l-abbiltajiet tagħhom. Kien hemm ghalliema maghrufa li kien ikollhom dejjem l-aħjar klassijiet.

Fis-sitt sena (1974/75) niftakar li fil-klassi li konna fiha kien hemm iż-żerriegħa tat-team tar-Rabat Ajax FC li mbagħad rebah il-kampjonat premier fl-1984-6, bi plejers bħal Carmel Busuttil, u oħrajn. Fil-fatt dik is-sena konna rbahna (mhux bis-saħħa tiegħi, ovvjament) il-kampjonat tal-iskejjel primarji u rbahna kontra l-iskola ta' Hal Qormi San Bastjan xi 8-0 taht il-gwida tal-isports master, is-Sir Bartolo. Diffiċli tinsa avveniment bħal dan!

Fl-istess sena konna qed nippreparaw għall-eżamijiet kompetittivi għall-iskejjel tal-Knisja u l-ghazla naturali ta' hafna f'dik il-klassi kienet li napplikaw għall-Kulleġġ ta' Sant'Agata. Għamilt l-eżami biex dhalt u ntgħazilt mal-ewwel hamsin. Kont kuntent u għamilt hbieb ġodda barra dawk li kienu ġew miegħi mis-sitt sena tal-primarja. Fost l-affarijiet li niftakar kien li lhaqna l-iskola l-ġdida tinbena u li mbagħad zanzannieha f'Ottubru tal-1976. F'dik is-sena min jaf kemm-il break qattajna taht xi sigra kbira mingħalina l-Famous Five ta' Enid Blyton qed insolvu xi misteru. Ma tantx konna ndumu għax malajr kienet iddoqq il-qanpiena ... u hekk ukoll taru malajr dawk il-hames snin li għaddejna fis-sekondarja. Ingorr bosta memorji ta' dawn is-snin, hames snin li kienu kritiċi għall-formazzjoni tiegħi u ta' dak li jien illum. ■



© Pittura ta' Shaun Grech

In-nannu Neriku

GRAZIELLA ATTARD

L-isbah memorja li għandi tiegħu hija meta libes lil-libsa intiera biex jiġi l-gradwazzjoni tiegħi. Kont inhobbu hafna n-nannu u kellna relazzjoni tajba immens. Għadni nżomm diversi tifikriet tiegħu, nimmissjah hafna u ma tghaddix ġurnata wahda li ma nahsibx fih. Kif qatt tista' tinsa raġel ġeneruż, kuraġġuż u b'qalb tad-deheb? Qatt u qatt. Għadu u jibqa' miegħi għal dejjem, anki jekk mhux fizikament. L-unika dispjaċir li għandi huwa li binti ma kellhiex ix-xorti tiltaqa' miegħu imma naf fiċ-ċert li se ngħaddilha l-iktar valuri sbieħ li tant kien jemmen fihom ... id-dixxiplina u l-bżulija. Dejjem għallimni li jekk nahdem u nistinka, il-holm tiegħi isir realtà. Bħalma gara lilu ...

In-nannu tiegħi kien jismu Neriku, kien mizzewweġ lil Marija u kellhom sebat itfal, bosta neputijiet u proneputijiet. Kien maghruf hafna r-Rabat u kulhadd kien jafu bhala Neriku tal-Pastizzi. In-negozju fil-familja jmur lura għal diversi snin. Fil-fatt missier in-nannu kien diġà beda bil-pastizzi u mbagħad in-nannu kompli warajh wara li miet. In-nannu kellu żewġ hutu oħra li kienu

jagħmlu l-pastizzi wkoll. Ohtu kienet fethet hanut il-Hamrun u huh kien bena forn u fetah hanut tal-pastizzi ż-Żejtun li għadu popolari sal-lum. In-nannu kien perfezzjonist hafna fix-xogħol u dejjem ra kif il-prodott finali jkun iqarmeċ, b'toġhma tajba u sodisfaċenti. Għex u trabba r-Rabat u baqa' famuż għat-tjubija li kien ikollhom il-pastizzi tiegħu.

In-nannu kien ihobb hafna l-familja u l-Ħadd kien dejjem jara kif jagħmel biex kulhadd jiekol flimkien. Kien dilettant tal-pjanti u s-sigar u kien ihobb hafna l-annimali fosthom il-fniek, l-ghasafar, u l-klieb tal-but. L-annimali kienu l-mimmi t'ghajnejh u baqa' jhobb u jrabi l-klieb sa ma kellu 83 sena. Kien dhuli, ċajtier, ġeneruż u kellu karattru li jaf jaddatta ruhu man-nies minn kull sfera fis-soċjetà. Kull filghaxija, wara l-quddies kien imur jiehu tazza te minn go hanut tat-te fil-pjazza u joqgħod jittellem man-nies tar-rahall li tant kien għal qalbu. Rabi minn dejjem u kburi li kien Rabi. Għalih ir-Rabat kien dak li sawru u qatt ma telqu. Il-legat tiegħu issa qiegħed f'idejn wiehed min-neputijiet u l-pastizzi ta' Neriku għadhom maghrufa u mfittxija. ■

Il-mitt sena ta' Concetta Brincat

ADRIAN GRIMA

Editor, *Sensiela Concetta Brincat*

F'ottubru tal-1919, f'it xhur wara r-rewwixti tas-Sette Giugno, Concetta Brincat lestiet l-ewwel rumanz taghha ambjentat f'Parigi ta' zmien ir-Rivoluzzjoni Franciża li bdiet fl-1789. Kitbitu bil-Malti fuq 31 pitazz tal-iskola. Ir-rumanz baqa' ma harigx u hadd, ghajr il-membri tal-familja taghha, ma sar jaf bih.

F'dak iz-zmien il-qarrejja Maltin kienu mlebilbin ghat-tip ta' rumanz li kitbet hi. Awturi bhal Emilio Lombardi harġu ghexieren ta' rumanzi bil-Malti, hafna minnhom traduzzjonijiet ta' rumanzi popolari bit-Taljan. Awturi bhalu u bhal Giuseppe Cumbo u Arturo Dimech kienu awturi, tradutturi, pubblikaturi u distributuri u kellhom f'idejhom l-industrija tar-rumanz popolari bil-Malti. Ir-rakkonti taghhom kienu johorġu biċċa biċċa, sittax-il faċċata kull darba, u jitqassmu bieb bieb lil dawk li kienu jkunu "assoċjati" jew abbonati.

Ir-rumanz li kitbet Concetta Brincat kien jixbah hafna, fil-ġrajja u l-istil tiegħu, lil dawn ir-rumanzi popolari tal-faxxikli. Tliet snin wara, fl-1922, lestiet it-tieni rumanz taghha, bil-Malti wkoll. Imma lanqas dan ma ġie ppubblikat. Mir-riċerka li ghamilt nasal ngħid li z-żewġ rumanzi huma xogħlijiet originali. Ma naħsibx li huma traduzzjonijiet jew addattamenti ta' xogħlijiet ta' haddiehor. Jaf qed niżbalja u maż-zmien insibu rakkonti simili li juru mod iehor. Imma sal-lum ma sibt ebda evidenza li r-rakkonti hadithom minn ta' haddiehor.

L-ewwel rumanz jismu *Il-Familja de Valereux jew Louis Mithuf Gewwa l-Bosk* u fih, bhal fit-tieni wiehed, il-karattri nisa għandhom ċerta prominenza. Ittajpaju r-riċerkatriċi Maria Simiana, Reno Fenech daru għall-ortografija, u issa, mingħajr ma biddilna xejn minn dak li kitbet Brincat, bdiet l-aħħar fazi tal-proċess biex inhejjuh għall-pubblikazzjoni mill-Klabb Kotba Maltin.

It-tieni rumanz, *Is-Sahhara Nerelis*, huwa ġrajja misthajla ta' zmien l-Imperatur Ruman Neruni li kien għadu kbir tal-Insara, sugġett importanti għall-awtriċi. Hemm riferiment għal Neruni u l-persekuzzjoni tal-Insara diġà fil-prologu tal-ewwel rumanz. F'dan il-każ, ix-xogħol tal-editjar għadu fil-bidu.



© Pittura ta' Shaun Grech

Dawn huma l-ewwel rumanzi bil-Malti miktubin minn mara li nafu bihom, kwazi erbghin sena qabel *Nokkla Sewda* ta' Mary Meylak li hareġ fl-1958. Nissuspetta li qatt ma ġew ippubblikati għax kitbithom mara. Brincat, Karkariza mil-Laqija, kitbithom fid-dar fejn rabbiet lil uliedha ma' żewġha Mastru Ċens fi Triq il-Knisja, Tas-Sliema, inqas minn hames minuti mixi 'l bogħod mill-istamperija ta' Emilio Lombardi.

Issa wasal iz-zmien li nagħtuha r-rikonoxximent li jisthoqqilha. ■

Tersaq lejn ix-xifer għax tghid, nimlieh bin-nifs, il-pulmun, għax tghid b'rihet in-niżla nissaffa, għax tghid jekk niżloq ma naħtix, jahti z-żrar, tahti l-hamrija li m'ghamlitx, jahti l-blat issusmat li ma fetaxh ghajnejh imqar għal mument biex jifhem dak li ridt ittarraf bla ma ġġarrab. ■

KENNETH SCICLUNA

Petit Montagnant

RITA SALIBA

Hadt nifs 'il ġewwa. Ġbidt l-arja l-kemxejn friska t'hawn fuq, ta' Triq Inguanez.

Ipparkjajt il-karozza żewġ toroq 'il bogħod. Daż-zmien ma ssibx wisq fejn. Izda kienet għazla tiegħi. Ridt nerġa' npassi f'it minn tfuliti f'dit-triq, fejn zanzant iċ-Chopper, nirfes fuq il-bankina li grejt fuqha ġirja wahda mill-quddies ta' nofsinhar biex nilhaq l-*Oggi le Comiche* fuq ir-RAI l nhar ta' Sibt.

Hemm djar li ma nbidlux wisq, bil-bibien miżbugħin lewn li jmur tajjeb mal-gebla tal-franka. Id-dar t'ommi nbidlet mhux f'it. Il-bieb ta' barra huwa wiehed komuni għall-blokka tal-fletts li telgħu minflokha. Nitla' indana taraġ u nsib ruhi d-dar mill-ġdid, qalb il-frejms ta' wcuħ jitbissmuli, memorji migrufin fuq l-ghamara u l-pjanu sieket wahdu f'tarf il-kuritur.

Ma kellix bogħod għal-lezzjoni tal-pjanu. Minn daqshekk kont ixxurtjat. Qabza mid-dar tagħna għal għandha u kont nasal. Mhux bhal James, Joseph, ma niftakarx ezattament x'kien jismu t-tifel tal-accordion. Dak kien jiġi jimbotta l-istrument fuq pushchair, mit-tarf l-iehor tar-Rabat. Niftakar b'għożza lil Miss Fiorini li b'paċenzja kbira għallmitni

l-ewwel noti tal-muzika. Kont nibza' li nagħmel zball. Mhux għax kienet se ċċanfarni, anzi kienet tikkoreġini bil-hlewwa izda ma kontx inkun wahdi. Kif niżgarra nota kont niġġamja. Inhoss mal-hames pari ghajnejh ohra jifluni; tal-accordion kien jintasab hdejja, tal-vjolin kien jieqaf hesrem jissemma' u t-tfal l-ohra jaqgħu f'hemda kattiva. U jien ninfixel aktar.

Id-dar kien ikolli nqatta' hin twil nipprattika. Miss Fiorini kienet tatni l-muzika ta' dik il-melodija, iva qed niftakar, Petit Montagnard. Il-bidu taghha kien joghġobni wisq u kont nerġa' u nerġa' ndoqqu. Il-kumplament kont indoqqu kwazi bilfors. Jista' jkun, ta' tifel li kont, kont negħja, nixtieq noħroġ nilgħab ma' shabi fil-parking tal-Verdala. Hemm konna niltaqgħu ċorma tfal, nitilgħu mas-siġar tal-harrub u missieri kien ixommi kif nidhol id-dar. Ma kontx nissogra nigdeb, kien jaf tajjeb kif jinxtammu l-imżiewed tal-harrub. Ta' sikwit kien imur jiġbor f'it terriċeju minn taht dawk is-siġar. Imbagħad biex nurih li studjajt kont nintasab nerġa' ndoqq mingħajr ma nagħti kas jekk iniex qed niehu zbalji. Basta jismagħni ndoqq. Mhux xorta għalih? Imma f'daqqa u l-hin kont nisma' tektika mal-hġieg tal-antiporta, persistenti, awtoritarja. U niġġamja mill-ġdid. Kont niġi f'tiegħi. Nintebah li qabditni. Miss Fiorini kienet tismagħni minn darha faċċata tagħna. Widnejha jaqbd u n-noti zbaljati bhal lehha.

Kif dhalt fiż-żgħozija bridt xi f'it lejn il-pjanu. Bdew interessi oħrajn; hbieb godda, avventuri friski. Is-sajf kienet tortura tivvjagġa minn hdejn il-bahar biex tmur għal-lezzjoni tal-pjanu u t-tifel tal-muntanji kellu jintesa mal-pjanu jiġma' t-trab.

Illum il-pjanu jinsab għandi. Nipprova ndoqq izda titlagħli għoqla. Subgħajja jibbiesu. Tiġi quddiem ghajnejja l-harsata Miss Fiorini mimlija tama, thegġigħni biex nitgħallem, tinkoraġġini. Kif ma ntbax li xtaqitni navvanza? Li naf nafu bis-sahha taghha izda jien biex pattejtilha lura? Tlaqt. Ma komplejtx.

Għollejt l-ghatu u messejt it-tastiera. Tektikt erba' noti. Il-pjanu qadim ma tilef xejn mill-hoss, mill-faxxinu u r-reżonanza. Il-muzika ta' Petit Montagnant nafha bl-ament. L-entrata harġet perfetta. Waqaft. Ta' min jipprova jdoqq il-melodija kollha, hsibt. Subgħajja rhew, komplejt indoqq aktar bil-mod sakemm qbadt ir-ritmu. Rabbejt aktar kunfidenza. Daqqajt mingħajr ma tajt kas l-iżbalji. Bdejt niehu gost bil-muzika li kienet hierġa, daqqiet zġarrata, daqqiet ferrieha u libera, meta hin minnhom waqaft hesrem. Subgħajja bbiesu mill-ġdid u għaddiet dehxa ma' ġismi kollu. Ma nafx kontx smajt sew. B'sebghi wiehed daqqajt żewġ noti ohra, izda l-hoss erġajt smajtu. Tektika persistenti tektket mal-hġieg tat-tieqa fejn kont u dahhlitni f'qoxorti. ■

Hsibt li zigarella twila zzejjed daqs il-jiem, xorta taf issibilha t-tmiem.

Imma għidt u bqajt nigbed u l-kuluri baqgħu herġin, bhal hajta demm magħqud li nfarget minn fejn faqqa' il-konkos minn gerħa li kibret u nfethet u ferrgħet il-hsejjes tat-tfal jaqbzu l-bahar taż-żrar iqarmeċ tal-haxix li dejjem fewwah iktar tal-hin li hdar u sar il-linja li ddawwar ix-xemx, marsusa bejn l-inżul u t-tluġh. Lehha li tfisser kollox f'nitfa ta' mument, li tghodd kull wiehed u wahda minn dawk l-elf għaliex, għal min l-arloġġ waqqfu u baqa' ma mexiex. ■

KENNETH SCICLUNA

KOMPETIZZJONI

Nixtieq ...

ELENA CARDONA

Nixtieq il-bajtra tiegħi li tkun minn lewn id-deheb bit-tikek kbar u suwed u helwa bhall-gulepp.

Nixtieq il-bajtra tiegħi tkun forma ta' farfett bil-qoxra lixxa u ratba mingħajr tikmix, difett.

Nixtieq il-bajtra tiegħi tinbidel f'xi gelat, granita jew xarba friska, il-weraq f'xi stuffat.

Nixtieq il-bajtra tiegħi ikollha fjuri żgħar bi trufijiet lellux jew humor daqs in-nar.

Nixtieq jasal is-sajf biex passiġġata mmur fl-ghelieqi, il-kampanja biex bajtar insib żgur! ■

Il-poezija ta' Elena Cardona hija mibnija minn kwartini li huma strofi b'erba' versi bit-tieni vers jirrima mar-raba' vers. Li kieku kellna ntuk dawn il-kelmiet mill-poezija ta' Elena, jirnexxilek tużahom f'poezija ġdida? Il-kliem huwa dan: deheb - ġulepp, farfett - difett, gelat - stuffat, żgħar - nar, immur - żgur.

Ikteb poezija bil-Malti u ibghatha fuq

contact@maltalit.com

sal-31 ta' Marzu 2022.

Flimkien mas-sottomissjoni għandhom jintbagħtu **isem il-parteċipanti, l-età tal-parteċipanti, l-isem tal-gwardjan jew tal-ġenitur u n-numru tal-mowbajl.**

Il-parteċipanti se jinqas f'kategoriji:

- dawk bejn 6–9 snin
- dawk bejn 10–13-il sena
- dawk bejn 14–16-il sena.

Ir-rebbieh/a ta' kull kategorija jiehu/tiehu sett ta' kotba mill-Aġenzija Nazzjonali tal-Litteriżmu.

Awguri!


Stephanie Farrugia
tirrakkomanda l-ktieb ...

**MADNESS
OF CROWDS - GENDER,
RACE AND IDENTITY
TA' DOUGLAS MURRAY**

Ktieb b'relevanza fil-passat,
fil-preżent kif ukoll fil-futur.

Jiddiskuti suġġetti li ilna nitkellmuhom u li reġghu saru prominenti fis-snin riċenti. Iġieghlek titfa' mistoqsijiet lilek innifsek u lejn id-dinja ingenerali fuq punti speċifiċi illi għalkemm hemm minnhom fil-minoranza, saru diskussi ta' spiss madwar id-dinja tal-lum. Speċifikament sess, razza u identità. Għalkemm dak li qiegħed jiddiskuti Douglas Murray huma suġġetti sensitivi, tinnotta kemm fil-Punent għandna kriżi ta' identity politics, kemm hi fundamentali l-libertà tal-espressjoni u li l-fatti fid-dinja tal-lum bhallikieku saru irrelevanti.

Stephanie Farrugia
hija disinjatriċi u fundatriċi ta' SEFFARRUGIA



Marija Farrugia
tirrakkomanda l-ktieb ...


**LELLUX U PEPRIN
TA' CARMEL
G. CAUCHI**

Lellux u Peprin huwa Lktieb li fih varjetà ta' stejjer u poeziji. Ġie ppubblikat għall-ewwel darba fl-2020 minn Horizons f'kollaborazzjoni mal-Aġenzija Nazzjonali tal-Litteriżmu. Huwa mmirat għal tfal ta' bejn is-seba' u d-disa' snin. Hu miktub b'Malti hafif u mexxej dwar temi differenti li jolqtu l-gosti ta' kulhadd.

Carmel G. Cauchi mogħni bil-hila li johloq karattru minn sempliċiment oġġett u jagħtih il-hajja. Eżempju ta' dan hija l-istorja "Il-Frott Jargumenta" fejn l-awtur jipersonifika diversi frott waqt argument.

Uhud mill-istejjer iheggu lill-qarrejja jharsu lejn il-hajja b'mod pożittiv, jiġrilna x'jiġrilna. Ohrajn jagħtuna tagħlima kif għandna nittrattaw lil xulxin. Il-poeziji ta' Cauchi huma mimlija ammirazzjoni lejn il-holqien ta' madwarna u dan inissel il-paċi f'qalb il-qarrejja.

Marija Farrugia
tahdem mal-Aġenzija Nazzjonali tal-Litteriżmu



HELA



Rahal il-Letteratura qed jittella' minn Fondazzjoni HELA (Hub for Excellence in the Literary Arts) u huwa meġjun mill-Kunsill Malti għall-Arti.

L-imsieħba tal-proġett



H Heritage Malta



**STUDIO
SOLIPSIS**



Kordinatriċi tal-proġett: Leanne Ellul | **Editriċi tal-gazzetta:** Clare Azzopardi | **Membri tal-bord konsultattiv:** Clare Azzopardi, Leanne Ellul, Claudia Gauci, Jesmond Sharples

Arti: Shaun Grech | **Qarrejja tal-provi:** Claire Zerafa | **Disinn tal-logo u tal-gazzetta:** Naomi Gatt | **Stampar:** Poultons Ltd.

Hajr: Kirsty Azzopardi, Carmen Baxter, Glen Calleja, Sephora Francalanza, Albert Gatt, Elizabeth Grech, Karsten Xuereb, David Muscat

© Il-kontributori | Il-jeddijiet ta' din il-gazzetta miżmuma minn Fondazzjoni HELA. Id-drittijiet tax-xoghlijiet li jidhru fil-gazzetta huma tal-awturi, tat-tradutturi jew tal-artisti nfushom.

Din il-gazzetta qed titqassam bla hlas bil-kundizzjoni li ma tinbiegħx u ma tiġix fotokopjata, la kif inhi u f'ebda għamla jew legatura ohra. Ma jista' jsir ebda tibdil fiha. Ebda silta minnha ma tista' tkun ippubblikata mill-ġdid jew mahruġa f'mod fotostatiku, elettroniku, mekkaniku jew irrekordjat jew b'xi mod iehor mingħajr il-permess tal-pubblikaturi, l-awturi, it-tradutturi u l-artisti.

Kuntatt ta' HELA: contact@maltalit.com | Is-sit ta' HELA: www.maltalit.com | Facebook: www.facebook.com/HELAMalta | Instagram: www.instagram.com/helamalta